



மார்ச் - 26

## TNPSC துளிகள்

- ❖ இந்தியாவும், பிரான்சும், முதல்முறையாக, ரீயூனியன் தீவில் இருந்து கூட்டு ரோந்துப் பணிகளை நடத்தியுள்ளன.
  - ரீயூனியன் என்பது பிரெஞ்சுக் குடியரசின் ஓர் அயல்நாட்டுத் துறை மற்றும் ஒரு நிலப் பகுதி ஆகும். இது இந்தியப் பெருங்கடலில் உள்ள ஒரு தீவாகும்.
- ❖ அனோஸ்மியா எனும் வாசனை உணர்வு இழப்பு நிலையும், ஏஜூசியா எனும் சுவை உணர்வு குறைந்து வரும் நிலையும் கோவிட்-19 இன் விசித்திரமான அறிகுறிகளாகவும், நோய்த் தொற்றின் சாத்தியமான குறிப்பான்களாகவும் இருப்பதாக தெரிய வந்துள்ளன.

## தேசியச் செய்திகள்

### குறுகிய காலச் சேவை ஆணையம்

- ❖ கடற்படையின் குறுகிய காலச் சேவை ஆணையத்தின் பெண் அதிகாரிகளுக்கு, அவர்களோடு பணிபுரியும் ஆண் அதிகாரிகளுக்கு இணையான நிரந்தர ஆணையம் அமைப்பதற்கான உரிமையை உச்ச நீதிமன்றம் உறுதி செய்துள்ளது.

### நன்மைகள்

- ❖ ஒரு நிரந்தர ஆணையம் என்றால் ஒருவர் ஓய்வு பெறும் வரை இராணுவ வேலையில் இருப்பதாகும்.
- ❖ நிரந்தர ஆணையத்தின் மூலம் ஒருவர் தேர்ந்தெடுக்கப்பட்டால், அவர் ஓய்வு பெறும் முழு வயது வரை நாட்டிற்குச் சேவை செய்ய வாய்ப்பு உள்ளது.
- ❖ குறுகிய காலச் சேவை ஆணையத்தின் ஒரு பெண் கடற்படை அதிகாரி 10 ஆண்டுகளில் ஓய்வு பெறுகிறார். அதே நேரத்தில் நிரந்தர ஆணையத்தில் உள்ள ஒருவர் இன்னும் நான்கு ஆண்டுகள் கூடுதலாகப் பணியாற்ற உரிமை உண்டு (மொத்தம் 14 ஆண்டுகள்).

### ஆயுஷ்மான் பாரத் மற்றும் கோவிட் 19

- ❖ கரோனா வைரஸுக்கு எதிராகப் போராட ஆயுஷ்மான் பாரத் திட்டத்தை அல்லது பிரதான் மந்திரி ஜன் ஆரோக்ய யோஜனாவை சுகாதார மற்றும் குடும்ப நல அமைச்சகமானது மருத்துவக் காப்பீட்டுத் திட்டத்திற்குள் சேர்த்துள்ளது.
- ❖ கரோனா வைரஸுக்கு எதிராகப் போராடுவதற்கு சுகாதார மற்றும் குடும்ப நல அமைச்சகமானது தேசிய சுகாதார ஆணையத்தையும் உள்ளடக்கி உள்ளது.
- ❖ தேசிய சுகாதார ஆணையம் என்பது ஆயுஷ்மான் பாரத் திட்டத்தைச் செயல்படுத்தும் ஒரு ஆணையமாகும்.

## சர்வதேசச் செய்திகள்

### சேப் ஹேண்ட்ஸ் (Safe Hands) சவால்

- ❖ இது 2019-20 ஆம் ஆண்டின் உலகளாவிய கரோனா வைரஸ் நோய்த் தொற்றைத் தடுக்க உலக சுகாதார அமைப்பால் தொடங்கப்பட்ட ஒரு பிரச்சாரமாகும்.
- ❖ அனைவரும் தங்களைப் பாதுகாப்பாக வைத்திருக்கவும், நோய் பரவாமல் தடுக்கவும் 40 விநாடிகள் தவறாமல் கைகளைக் கழுவ வேண்டும் என்று இந்தப் பிரச்சாரத்தில் வலியுறுத்தப் பட்டுள்ளது.



### கோவிட் - 19 ஒற்றுமை மீட்பு நிதி (Solidarity Response Fund)

- ❖ ஐக்கிய நாடுகளின் அறக்கட்டளையும் சுவிஸ் தொண்டு நிறுவனமும் இணைந்து ஒற்றுமை மீட்பு நிதியினை உருவாக்கியுள்ளன.
- ❖ இது உலக சுகாதார நிறுவனம் மற்றும் அதன் கூட்டாளர்களை ஆதரித்து, கரோனா வைரஸைத் தடுக்க, கண்டறிய மற்றும் நிர்வகிக்க உலக நாடுகளுக்கு - குறிப்பாக அதிகப்பட்சத் தேவை இருப்பவர்களுக்கு உதவும் ஒரு மிகப்பெரிய முயற்சியாகும்.

## பொருளாதாரச் செய்திகள்

### மருந்து விலை கட்டுப்பாட்டு ஆணை, 2013

- ❖ மருந்து விலை கட்டுப்பாட்டு ஆணையானது (2013) ஆண்டுக்கு ரூபாய் 12,447 கோடி ரூபாய் பணத்தைச் சேமிக்க உதவியுள்ளது.
- ❖ மருந்து விலை கட்டுப்பாட்டு ஆணை என்பது இந்திய அரசாங்கத்தால்



அத்தியாவசிய பொருட்கள் சட்டம், 1955 என்ற சட்டத்தின் கீழ் வழங்கப்பட்ட ஒரு உத்தரவாகும்.

- ❖ இந்த உத்தரவானது மருந்துகளின் விலையை நிர்ணயிப்பதற்கான விவரங்கள், விலையை அதிகரிக்க அல்லது குறைப்பதற்கான நடைமுறைகள், ஆணையை மீறினால் செலுத்த வேண்டிய அபராதம் முதலிய தகவல்களை வழங்குகிறது.
- ❖ இந்த உத்தரவானது மருந்துகளின் அதிகபட்ச விலையை நிர்ணயிக்க தேசிய மருந்து விலை ஆணையத்திற்கு அதிகாரம் அளித்துள்ளது.
- ❖ தேசிய அத்தியாவசிய மருந்துகளின் பட்டியலில் பட்டியலிடப்பட்டுள்ள மருந்துகளின் விலைகளை மட்டுமே நிர்ணயிக்க தேசிய மருந்து விலை ஆணையத்திற்கு அனுமதி உள்ளது.
- ❖ இந்த பட்டியலை மத்திய சுகாதார மற்றும் குடும்ப நல அமைச்சகம் 2011 ஆம் ஆண்டில் தயாரித்தது.

### **விவசாயம் மற்றும் பதப்படுத்தப்பட்ட உணவு ஏற்றுமதி மேம்பாட்டு ஆணையம்**

- ❖ வேளாண் மற்றும் பதப்படுத்தப்பட்ட உணவு ஏற்றுமதி மேம்பாட்டு ஆணையமானது சிறு விவசாயிகள் வேளாண் - வர்த்தகக் கூட்டமைப்புடன் ஒரு புரிந்துணர்வு ஒப்பந்தத்தில் கையெழுத்திட்டது.
- ❖ உழவர் உற்பத்தியாளர் அமைப்பு மற்றும் உழவர் கூட்டுறவுச் சங்கங்கள் ஆகியவற்றை ஏற்றுமதி மதிப்புச் சங்கிலியுடன் இணைப்பதே இந்த ஒப்பந்தத்தின் நோக்கமாகும்.
- ❖ 1985 ஆம் ஆண்டில் ஒரு பாராளுமன்றச் சட்டத்தின் கீழ் வேளாண் மற்றும் பதப்படுத்தப்பட்ட உணவு ஏற்றுமதி மேம்பாட்டு ஆணையமானது நிறுவப்பட்டது.

### **அணுகல் கூடிய இந்தியாவிற்கான புத்தாக்கம்**

- ❖ மைக்ரோசாப்ட் இந்தியா நிறுவனத்துடன் இணைந்து மென்பொருள் மற்றும் சேவை நிறுவனங்களின் தேசியச் சங்கமானது சமீபத்தில் "அணுகல் கூடிய இந்தியாவிற்கான புத்தாக்கம்" என்ற ஒரு பிரச்சாரத்தை அறிமுகப்படுத்தியது.
- ❖ அறிவியல் மற்றும் தொழில்நுட்ப அமைச்சகம், சமூக நீதி மற்றும் அதிகாரமளித்தல் அமைச்சகம், மாற்றுத் திறனாளிகளுக்கு அதிகாரமளிக்கும் துறை ஆகியன இந்த முயற்சியில் உள்ள மற்ற பங்குதாரர்கள் ஆவர்.
- ❖ செயற்கை நுண்ணறிவு, மைக்ரோசாஃப்ட் கிளவுட் மற்றும் பிற தொழில்நுட்பங்களின் உதவியுடன் மாற்றுத் திறனாளிகளின் சிக்கல்களைத் தீர்ப்பதே இதன் நோக்கமாகும்.
- ❖ மென்பொருள் மற்றும் சேவை நிறுவனங்களின் தேசியச் சங்கத்தின் மேற்பார்வையில் தேசியத் திறன்மிகு அரசு நிறுவனம் மற்றும் இந்தியத் தரவு பாதுகாப்புக் குழுவானது இயங்குகிறது.

## உலகின் மீன் உற்பத்தி

- ❖ இந்தியா உலகில் மீன்வளர்ப்பு மூலம் மீன் உற்பத்தி செய்யும் ஒரு முக்கியமான நாடாகும்.
- ❖ மீன்களின் உலகளாவியப் பன்முகத் தன்மையில் 10 சதவீதத்திற்கும் அதிகமானவை இந்தியாவில் உள்ளன.
- ❖ ஓர் ஆண்டிற்கான மீன் உற்பத்தியானது சுமார் 9.06 மில்லியன் மெட்ரிக் டன்னுடன், உலகின் மொத்த மீன் உற்பத்தியில் தற்போது இந்தியா இரண்டாவது இடத்தில் உள்ளது.
- ❖ மீன்வளர்ப்பு உற்பத்தியில் இரண்டாவது பெரிய நாடான இந்தியாவின் உள்நாட்டு மீன்வளம் மற்றும் மீன்வளர்ப்பு ஆகியவற்றின் பங்கு மொத்த மீன் உற்பத்தியில் 1980 ஆம் ஆண்டுகளில் 46 சதவீதத்திலிருந்து சமீபத்திய ஆண்டுகளில் 85 சதவீதமாக உயர்ந்துள்ளது.
- ❖ இந்தியாவின் மீன்வளர்ப்பு உற்பத்தியை நன்னீர் மற்றும் உவர் நீர் உற்பத்தி என வகைப்படுத்தலாம்.
- ❖ நன்னீர் மீன் உற்பத்தியானது மொத்த மீன்வளர்ப்பு உற்பத்தியில் 95 சதவீதத்திற்குப் பங்களிக்கிறது.

### Top five fisheries States in India in 2017-18 (in lakh tonnes)

States	Inland	Marine	Total
Andhra Pradesh	28.45	6.05	34.5
West Bengal	15.57	1.85	17.42
Gujarat	1.34	7.01	8.35
Kerala	5.34	1.51	6.85
Tamil Nadu	1.85	4.97	6.82
<b>All India production</b>	<b>89.02</b>	<b>35.88</b>	<b>125.9</b>

### Trend in export of marine products (in ₹ cr)

Year	Export (in ₹ cr)
2011-12	16,597.23
2012-13	18,856.26
2013-14	30,213.26
2014-15	33,441.61
2015-16	30,420.83
2016-17	37,870.90
2017-18	45,106.89

## சுற்றுச்சூழல் செய்திகள்

### மரபணு மாற்றப்பட்ட பயிர் வகையின் கள ஆய்வு

- ❖ தேசியத் தாவரவியல் ஆராய்ச்சி நிறுவனமானது பூச்சி எதிர்ப்பு வகை கொண்ட பருத்திப் பயிர் வகையை உருவாக்கியுள்ளது.
- ❖ லூதியானாவின் பஞ்சாப் வேளாண் பல்கலைக்கழக மையத்தில் இந்தப் பருத்தி வகையானது கள ஆய்வு செய்யப்பட உள்ளது.
- ❖ 2015 ஆம் ஆண்டில், பஞ்சாபில் மூன்றில் இரண்டு பங்கு பருத்திப் பயிர்களை வெள்ளை ஈக்கள் அழித்தன.
- ❖ தாவர இலைகளின் அடிப்பகுதியில் வெள்ளை ஈக்கள் அதன் உணவைப் பெறுகின்றன.
- ❖ சூடான வெப்பமண்டலக் காலநிலைகளில் இவை பொதுவாக காணப்படுகின்றன.
- ❖ இவை பசுமைப் பகுதிகளில் அதிகம் காணப்படுகின்றன.





### அக்ஷய் உர்ஜா இணைய வாயில்

- ❖ அக்ஷய் உர்ஜா இணைய வாயிலானது புதிய மற்றும் புதுப்பிக்கத்தக்க எரிசக்தி அமைச்சகத்தால் தொடங்கப் பட்டது.
- ❖ அக்ஷய் உர்ஜா அல்லது புதுப்பிக்கத்தக்க ஆற்றலை மிகவும் திறமையாக பயன்படுத்துவதற்கான வழிகளை உருவாக்குவதை இந்த இணைய வாயில் நோக்கமாகக் கொண்டுள்ளது.
- ❖ மின்சாரக் கட்டங்களுக்கும் தனித்து இயங்கும் பயன்பாட்டிற்கும் மற்றும் பரவலாக்கப்பட்ட மின் உற்பத்திக்கும், மின்சாரம் தயாரிக்க புதுப்பிக்கத்தக்க எரிசக்தி ஆதாரங்களை பின்பற்றுவதற்கான கண்டுபிடிப்புகளை இது ஊக்குவிக்கிறது.

## விளையாட்டுச் செய்திகள்

### டோக்கியோ 2020 ஒலிம்பிக்ஸ்

- ❖ அதிகாரப்பூர்வமாக xxxii ஒலிம்பியாட் மற்றும் பொதுவாக டோக்கியோ 2020 என அழைக்கப்படும் 2020 கோடைக்கால ஒலிம்பிக்ஸ் விளையாட்டுக்கள் 2021 ஆம் ஆண்டிற்கு ஒத்தி வைக்கப் படுகின்றன.
- ❖ இதைச் சர்வதேச ஒலிம்பிக் குழு மற்றும் ஜப்பானின் டோக்கியோ விளையாட்டு ஏற்பாட்டுக் குழு இணைந்து அறிவித்தன.
- ❖ இந்த விளையாட்டுகள் ஒத்தி வைக்கப் பட்டிருந்தாலும் அவை இன்னும் டோக்கியோ 2020 என்றே அடையாளப் படுத்தப்பட்டு மற்றும் சந்தைப் படுத்தப்படும்.

### ஒத்தி வைக்கப்பட்ட போட்டிகளின் வரலாறு

- ❖ இதுவரை திட்டமிடப்பட்டிருந்த ஒலிம்பிக் போட்டிகள் முதலாம் உலகப் போர் (1916 பெர்லினில்) அல்லது இரண்டாம் உலகப் போர் (1940 டோக்கியோவில் மற்றும் 1944 லண்டனில்) காரணமாகவே ரத்து செய்யப் பட்டுள்ளன.
- ❖ குளிர்கால ஒலிம்பிக் போட்டிகள் (ஜப்பானில் 1940 மற்றும் இத்தாலியில் 1944) இரண்டாம் உலகப் போரின் காரணமாக ரத்து செய்யப் பட்டன.

## முக்கிய தினங்கள்

### உலக வானிலை தினம் - மார்ச் 23

- ❖ 1873 ஆம் ஆண்டில் ஆஸ்திரியாவின் வியன்னாவில் நடந்த முதல் சர்வதேச வானிலை காங்கிரசில் இந்த நாள் நிறுவப்பட்டது. மேலும் மார்ச் 23, 1950 அன்று சர்வதேச வானிலை அமைப்பு உலக வானிலை அமைப்பாக மாறியது.
- ❖ 2020 ஆம் ஆண்டிற்கான இத்தினத்தின் கருப்பொருள் 'காலநிலை மற்றும் நீர்' ஆகும். இது 2020 ஆண்டிற்கான உலக நீர் தினத்தின் 'காலநிலை மாற்றம் மற்றும் நீர்' என்ற கருப்பொருளுடன் ஒத்துப் போகிறது.
- ❖ "ஒவ்வொரு துளிகளையும் எண்ணுங்கள், ஒவ்வொரு துளியும் அவசியம் ஆகும்" என்பது இந்த ஆண்டிற்கான உலக வானிலை நாளின் முழக்கமாகும்.



### உலக காசநோய் தினம் - மார்ச் 24

- ❖ உலகளாவிய தொற்றுநோயான காசநோயைப் பற்றியும் அந்நோயை அகற்றுவதற்கான முயற்சிகள் குறித்தும் பொதுமக்களுக்கு விழிப்புணர்வை ஏற்படுத்தும் வகையில் இந்த நாள் அனுசரிக்கப்படுகிறது.
- ❖ டாக்டர் ராபர்ட் கோச் என்பவர் இதே நாளில் தான் காசநோயை ஏற்படுத்தும் பாக்டீரியத்தைக் கண்டுபிடித்து அதை உலகிற்குத் தெரியப்படுத்தினார்.
- ❖ உலக சுகாதார தினம், உலக இரத்த தான தினம், உலக நோய்த்தடுப்பு வாரம், உலக மலேரியா தினம், உலக புகையிலை எதிர்ப்பு நாள், உலக ஹெப்படைடிஸ் தினம் மற்றும் உலக எய்ட்ஸ் தினம் ஆகியவற்றுடன் சேர்த்து உலக சுகாதார அமைப்பு (WHO) அனுசரிக்கும் எட்டு அதிகாரப்பூர்வ உலகளாவிய பொது சுகாதாரப் பிரச்சாரங்களில் இதுவும் ஒன்றாகும்.
- ❖ இந்த ஆண்டிற்கான உலக காசநோய் தினத்தின் கருப்பொருள் "காசநோய் முடிவுக்கு வரும் நேரம் இது" என்பதாகும்.



**மொத்த மனித உரிமை மீறல்கள் மற்றும் பாதிக்கப்பட்டவர்களின் கௌரவம் குறித்த உண்மைக்கான சர்வதேச உரிமைகள் தினம் - மார்ச் 24**

- ❖ 1980 ஆம் ஆண்டு மார்ச் 24 ஆம் தேதி அன்று கொலை செய்யப்பட்ட மான்சிநொர் ஆஸ்கார் அர்னூல்போ ரோமெரோவின் நினைவுக்கு அஞ்சலி செலுத்தும் வகையில் ஒவ்வொரு வருடமும் இந்த தினம் அனுசரிக்கப்படுகிறது.
- ❖ மான்சிநொர் ரோமெரோ எல் சால்வடாரில் மிகவும் பாதிக்கப்படக் கூடிய விளிம்புநிலை மக்களுக்கு எதிராக ஏற்படும் மனித உரிமை மீறல்களை கண்டிப்பதில் தீவிரமாக ஈடுபட்டார்.

